




سہ ماہی ادبی و تہذیبی مجلہ

29

الاحکام

کرناٹک اردو اکادمی بنگلور



PDF By : Meer Zaheer Abass Rustmani

Cell NO : +92 307 2128068 - +92 308 3502081



سہ ماہی

اخٹکار

مدیر اعلیٰ

ڈاکٹر فوزیہ چودھری

مدیر

اکرم نقاش

کرناٹک اُردو اکادمی بنگلور

AZKAAR
QUARTERLY URDU LITERARY JOURNAL

ISSUE: 29 ○ 2015

Chief Editor: **Dr. Fouzia Choudhry**
Editor: **Akram Naqqash**
Publisher: **Karnatka Urdu Academy**
Kannada Bhavan, J.C. Road, Bangalore-560002

اذکار

شماره (29)

کیوزنگ : حسن محمود

سرنامے کی خطاطی : اکرم نقاش

سرورق : سید مشتاق فاروق

قیمت : 100 روپے

- خط و کتابت و ترسیل زر کا پتہ

کرناتک اردو اکادمی، کنڑا بھون، جے سی روڈ، بنگلور۔ 560002

فون / فیکس: 08022213167

Email:

karnatakaurduacademy@gmail.com

drfouziachoudhary@gmail.com

akramnaqqash61@yahoo.com

akramnaqqash74@gmail.com

اذکار کی مضمومات کی آرا سے کرناتک اردو اکادمی کا اتفاق ضروری نہیں ہے۔

مشمولات

اداریہ

05

مضامین

- 09 ناصر عباس نیر یادوں کی برات، نفسیاتی تناظر میں
- 50 پروفیسر علی احمد فاطمی فطرت اور حقیقت کا شاہکار ”فکست“
- 76 ظلیل مامون ہندسہ عبث کا اسیر: اکرام باگ (اندوختہ ایک جائزہ)
- 84 انوار الحق نعمت خانہ: موہوم حقیقت نگاری کی روشنی میں
- 113 آفاق عالم صدیقی اتنی کے بعد کے شعر کا ایک اور انتخاب ”غزل کے رنگ“
- 141 عبدالسبح دیوندر ستیا رتھی اور نئے دیوتا
- 177 صفدر امام قادری خواجہ بندہ نواز سے منسوب دکنی رسائل: ایک مطالعہ

فکشن

- 203 غیاث احمد گدی پرندہ پکڑنے والی گاڑی
- 225 غیاث احمد گدی کا افسانہ ”پرندہ پکڑنے والی گاڑی“: ایک تجزیہ خورشید اکرم
- 233 زاہدہ حتا ڈھونڈھ پھری چاروں دھام
- 266 سلام بن رزاق راستہ
- 273 رضوان الحق اندھیروں کا رپورٹر

گفتگو

- 305 اکرم نقاش نئی نظم کی معروف آواز ظلیل مامون سے ایک مصاحبہ

پرندہ پکڑنے والی گاڑی

غیاث احمد گدی

صبح ہوتی، دن چڑھتا، اور جب ٹھیک نصف النہار پر پہنچتا، شہر میں ایک ایسی گاڑی آتی جو شہر کے پرندوں کو پکڑ کر لے جاتی، ٹھیک ویسے ہی جیسے میونسپلٹی کی گاڑی کتے پکڑنے کے لیے نکلتی ہے یہ گاڑی، جو چاروں طرف سے رنگین شیشوں سے بند بے حد خوب صورت ہوتی کہ نگاہ اٹھ کے داد دیتی۔ اس کے چاروں طرف ننھی ننھی گھنٹیاں بندھی ہوتیں جو چلتے وقت دھیرے دھیرے بج رہی ہوتیں۔ گھنٹیوں کی آواز عجیب ہوتی، کچھ ایسی جیسے کوئی سحر پھونک رہا ہو! ایک لمبا، خمیدہ کمر، زرد روآدی گاڑی کو کھینچ رہا ہوتا، بالکل اسی طرح دوسرا آدمی گاڑی کے پیچھے چل رہا ہوتا، جس کے ہاتھ میں پتلا سا بہت لمبا بانس ہوتا، بانس کے سرے پر برش جیسا گچھا سا ہوتا جس پر گوند یا اسی طرح کی چپک جانے والی لیس دار رطوبت لگی ہوتی، جس سے وہ پرندوں کو پکڑتا تھا۔ دیوار پر، چھتوں کی منڈیوں پر، ٹیلیفون کے کھمبوں، پیڑوں یا فرش پر دانہ دزکا چختے ہوئے پرندے جہاں نظر آتے وہ آدمی بانس کو آگے بڑھا دیتا اور عین پرندوں کے پروں پر لسد اور رطوبت لگا ہوا گچھا چھو دیتا۔ پہلے تو پرندہ تڑپتا چھٹ پٹاتا، اڑنے کی کوشش کرتا پھر تھک ہار کر لسد اور رطوبت سے چپڑ چپڑ کرتے ہوئے پروں کی قوت پرواز کے اُلجھ جانے کے باعث ایک طرف اوندھا ہو کر لڑھک جاتا۔ تب وہ آدمی جلدی سے بڑھتا اور دونوں ہاتھوں سے جھپٹ کر پرندے کو پکڑتا۔ دھیرے سے گاڑی

کے چھوٹے سے دروازے کو کھولتا، اس میں پرندے کو ڈھکیل دیتا۔ دروازہ بند کرتا، پھر غور سے شیشے کے اندر دیکھتا جہاں پرندہ پھڑ پھڑا کر تھک جاتا، اس وقت اس آدمی کے چہرے پر عجیب سی ہنسی بکھر جاتی اور آنکھیں اندھیرے میں تلی کی آنکھوں کی طرح چمک اٹھتیں۔

ہر روز جیسے سورج سروں پر آتا، تیز کرنیں سروں میں گڑتیں، پچھمی دروازے کی جانب سے چھوٹی چھوٹی گھنٹیوں کی صدا سنائی دیتی۔ ذرا دیر بعد بڑی سبک خرامی سے ایک آدمی، جس کا چہرہ بے حد زرد ہوتا اور اس کی آنکھیں نیم وا ہوتیں، اس کی کمر سے پتلی سی رسی لپٹی ہوتی، جو گاڑی کے سرے سے بندھی ہوتی اور نیم غنودگی کے عالم میں چلتا بڑھا آتا۔ پھر جہاں کوئی چڑیا کوئی پرندہ نظر آتا، آدمی آپ ہی آپ رک جاتا اور پیچھے چلنے والے آدمی کو پرندے کی طرف اشارہ رکرتا۔ یہ روزمرہ کا دستور ہوتا۔ دوکان دار، دوکانوں میں سوتے، راہ گیر راہ چلتے رہتے، موٹر کاریں تیزی سے پوں پاں کرتی گزرتی ہوتیں، جوتا گانٹھنے والا گانٹھتا رہتا، خرید و فروخت جاری رہتی، شور و غل سے کان پڑی آواز سنائی نہ دیتی۔ لین دین کا بازار اتنا جواں ہوتا کہ اول تو گاڑی کی طرف کسی کی نظر ہی نہ اٹھتی، لیکن ان میں سے کسی کی نظر اٹھ بھی جاتی تو وہ سحر زدہ سا اس عجیب و غریب گاڑی اور اس کے حسن کو دیکھنے میں کھو جاتا۔ کبھی ایسا بھی ہوتا کہ کوئی آدمی چونکتا اور ذرا حوصلہ سے اٹھتا، گاڑی والے جب اس آدمی کو قریب آتے دیکھتے تو جھٹ اپنی لمبی جیب میں ہاتھ ڈالتے اور چند سکتے نکال کر اس کی طرف اچھال دیتے، پھر وہ آدمی سکتے چننے میں ایسا محو ہو جاتا کہ اسے کسی چیز کا ہوش ہی نہ رہتا۔ لوگ یہ منظر دیکھتے اور آنکھوں اور چہروں سے حیرت کا اظہار کرتے۔ اس وقت ان کی آنکھیں پھٹی کی پھٹی رہ جاتیں، یہ عمل کچھ زیادہ دیر نہیں رہتا، فقط چند منٹ، دس یا بیس منٹ تک، پھر حیرت کا یہ

وقفہ کم ہوتا گیا اور ہوتے ہوتے محض چند سکنڈرہ گیا تو، اب اس کے بعد وہ منزل آنے والی تھی کہ لوگ باگ اپنے کاموں میں مصروف ہیں اور پرندے پکڑنے والی گاڑی آگئی ہے، اور پرندہ پکڑتی چلی جا رہی ہے اور آدمی ہے کہ اس کی جانب نظر اٹھا کر دیکھتا بھی نہیں۔

ایسی ہی کیفیت والا ایک دن تھا، جب میں نے ایک دوکان دار کو جلیبیوں کی تھالی کی طرف اشارہ کرتے ہوئے کہا کہ یہاں دیکھو جلیبیوں پر کتنی کھیاں بیٹھی ہوئی ہیں؟..... ابھی جب شہر میں بیماری پھیلی ہوئی ہے، یہ کھیاں کتنی خطرناک.....!

”کھیاں.....؟“ حلوائی نے کاہلی سے ہاتھ ہلا کر کھیوں کو اڑانے کی کوشش کی۔ کھیاں ذرا دیر کو اڑیں پھر جلیبیوں کی تھالی پر ٹوٹ پڑیں۔ ”ہاں کھیاں تو سالی اڑتی ہی نہیں۔“ حلوائی نے میری جانب غور سے دیکھتے ہوئے کہا۔ ”مگر تم کو کیا صاحب، تم کو تو نہیں خریدنا.....“

میں نے جواب میں انکار کیا تو حلوائی نے آنکھ ماری اور سر گوشیوں سے ذرا قریب کے لہجے میں کہا۔

”اور مجھ کو کیا صاحب، مجھ کو بھی تو کھانا نہیں.....!“

بس یہیں سے میں چونک گیا کہ اصل بات کیا ہے۔ پرندہ پکڑنے والی گاڑی آتی ہے اور شہر کے پرندوں کو پکڑ کر لے جاتی ہے۔ اور کوئی پوچھنے والا تو کیا ملے گا، کوئی خدا کا بندہ پلٹ کر دیکھتا بھی نہیں ہے۔ میری سمجھ میں بات آگئی۔ میری پیشانی پر جو بہت دیر سے بلکہ کئی دنوں سے ایک تیوری کسی سنتری کی طرح کھڑی دکھ رہی تھی، سمٹ گئی! پھر میں ہنسا اور میں نے بھی گفتگو کے ذرا دور کے لہجے میں کہا۔ ”تو بھائی حلوائی ایک کام کرونا، ان گاڑی والوں کی

توجہ مکھیوں کی جانب مبذول کرادو.....!“

حلوائی چونک گیا اور اس نے مسکرا کر میری طرف دیکھا، لیکن پل بھر میں سنجیدہ ہو گیا۔

”ارے ہاں..... مگر کیوں صاحب، مجھے اس جھنجھٹ سے کیا فائدہ۔؟“

”یہ جو کھیاں جلیبی کا سارا رس.....“

”ہاں یہ تو ٹھیک کہا سارا رس چوسے چلی جاتی ہیں کم بخت..... مگر صاحب

مجھے اس سے کیا نقصان، مجھے تو فائدہ ہے۔“

”وہ کیا.....؟“ میں نے حلوائی کی آنکھوں میں آنکھیں ڈال کر پوچھا؛ ”فائدہ

کیسے ہے؟“

حلوائی پہلے ہنسا پھر اس نے اپنے بنا پستی میں چڑے ہوئے توند پر ہاتھ پھیرا اور

بے حد سنجیدہ ہو کر میری طرف جھک گیا۔ ”بابو تم کیا جانو دنیا داری۔ یہ راز کی بات ہے۔ دنیا

ایسے نہیں چلتی.....“

پھر حلوائی خاموش ہو گیا، اور ذرا گہرا ہو کر پھر گویا ہوا۔ ”پر تو اپنا ہم در دگلتا ہے اس

لیے بتاتا ہوں، کسی سے کہتا نہیں۔ تو بابو جلیبیوں کا یہ رس جو کھیاں چوستی ہیں تو رس اور پھر

کھیاں کہاں جاتی ہیں، ذرا اتنا تو بتاؤ.....؟“

”کہاں جاتی ہیں..... مجھے تو پتہ نہیں، حلوائی یہاں تم ہی بتاؤ؟“

”کہیں نہیں جاتی ہیں.....“ حلوائی فیصلہ کن لہجے میں بولا۔ ”رس مکھیوں

کے پیٹ میں اور کھیاں جلیبیوں کے ساتھ پلڑے پر،..... سمجھے بابو؟ ایسے فائدہ ہوا!“

لیکن میں بہت دیر تک نہ سمجھ سکا اور بے وقوفوں کی طرح حلوائی کے چہرے کو تکتا

رہا۔ حلوائی پھر ہنسا، پھر مونچھوں پر تاؤ دیا۔ ”نہیں سمجھے اب بھی.....؟“

ابھی ہماری یہ گفتگو یہیں تک پہنچی تھی کہ چھٹی دروازے کی جانب سے گھنٹیوں کی آواز سنائی پڑی اور میری توجہ اس کی طرف مبذول ہو گئی۔ ذرا دیر بعد وہ زرد روخیدہ کمر آدمی دکھائی پڑتا ہے۔ حسب دستور اس کی کمر سے پتلی سی رسی بندھی ہوئی تھی، جس کے پچھلے سرے پر وہ گاڑی پھنسی ہوئی تھی۔ آدمی اسی کاہلی سے سڑک پر آہستہ آہستہ چلتا ہوا آگے بڑھا، پھر گاڑی سامنے آئی جس کے رنگین شیشوں کے اندر دو کبوتر اور ایک گوریا بند تھے۔ کبوتر تو سر نہوڑے ایک طرف کھڑے تھے یا پھر دھیرے دھیرے کاہلی سے سہ قدمی کر رہے تھے، لیکن گوریا تیزی سے ادھر ادھر پھدکتی پھر رہی تھی اور قدرے اضطراب کے عالم میں تھی۔

اب گاڑی بیچ چوراہے پر آگئی تھی۔ دھوپ آج روز کی بہ نسبت قدرے سخت تھی اور گاڑی ٹھینے والا ہاتھ کو آنکھوں کے اوپر چھجے کی شکل میں کیے آس پاس متجسس نظروں سے جھانکتا پھر رہا تھا، پھر وہ ٹھہر گیا۔ سامنے نالی کے کنارے ایک پرندہ پیاس سے بے حال جھک جھک کر نالی سے پانی پی رہا تھا اور گردن اٹھا کر ادھر ادھر دیکھ بھی رہا تھا۔ اسے کسی بات کا خدشہ بھی لگا ہوا تھا۔ جیسی گاڑی کھینچنے والے آدمی نے بانس والے ساتھی کو اشارہ کیا۔ بانس والے نے چپکے سے، لپک کر پرندے کو جالیا۔ ذرا دیر بعد جب اس نے رنگین شیشوں والی گاڑی کے دروازے کا پٹ کھولا اور دھیرے سے پرندے کو اندر ڈھکیل دیا، پرندہ ایک طرف کوڑھک گیا تو پھدکتی ہوئی گوریا ایک بار زور سے گاڑی کے اندر شیشوں پر پھڑ پھڑانے لگی گوریا بند شیشوں کو توڑ کر نکل بھاگے گی۔ بانس والے آدمی نے مسکرا کر شیشوں کے اندر جھانک کر دیکھا، اس کے چہرے اور آنکھوں میں چمک آگئی، پھر اس نے شیشے پر ہلکے ہلکے تھپکیاں

دیں، یوں گوریا سہم کر ایک طرف ہو گئی۔ اس کے بعد ویسے ہی ہلکی چال سے گاڑی آگے بڑھی۔ گھنٹیوں کی آواز خاموش فضا میں سنائی دی، ٹن ٹن ٹن..... ٹن ٹن ٹن.....

”گئی..... چلی گئی.....“

”ہاں، چلی گئی۔ اس پرندے کو بھی لے گئی۔“ جب فضا کا سحر ٹوٹا تو گاڑی اُتری علاقے کے سخت ڈھلان میں اتر چکی تھی، اور اب دکھائی بھی نہیں دے رہی تھی، فقط اس کے پہیوں سے اُرتی ہوئی دھول تھی، جو دھیرے دھیرے فضا سے ہاتھ چھڑا کر بیٹھ رہی تھی۔ پھر چند منٹ بعد تماش بینوں کے چہروں پر جو حیرت کے اثرات تھے، وہ زائل ہو گئے اور وہ اپنے اپنے کام میں مصروف ہو گئے۔!

”اچھا بھائی جان..... یہ پرندے والی گاڑی.....“

سوال کرنے والا رک گیا اور خاصی دیر تک رکا رہا تب میں نے پلٹ کر دیکھا۔ ٹھیک میری پشت پر ایک دس گیارہ سالہ لڑکا کھڑا، میری طرف مجسم سوال بنا تک رہا تھا۔

”یہ پرندے والی گاڑی۔“ وہ لڑکا اتنا کہہ کر پھر رُک گیا، جیسے اسے خود پتہ نہیں کہ پوچھنا کیا ہے۔

”ہاں ہاں..... میاں کیا پوچھنا چاہتے ہو پرندے والی گاڑی کے متعلق.....؟“

”جی بھائی جان اتنا کہ..... یہ گاڑی ہے پرندہ پکڑنے والی.....؟“

”ہاں میاں ہم بھی یہی سوچ رہے ہیں کہ کیا گاڑی ہے، ہر روز دوپہر میں آتی ہے اور شہر کے جتنے پرندے ہاتھ آتے ہیں سمیٹ کر چل دیتی ہے۔“

”اچھا بھائی جان.....“ ذرا دیر بعد اس لڑکے نے یوں چونک کر سوال کیا گویا

اچانک کوئی بات یاد آگئی ہو۔ ”اچھا بھائی جان کیا یہ لوگ باجی کے لٹکا کو بھی لے جائیں گے؟“

”ہاں ضرور لے جائیں گے، فقط دیکھنے کی دیر ہے.....“

”پھر باجی اچھی کیسے ہوں گی، انہیں لٹوہ ہو گیا ہے نا، حکیم جی نے کہا

تھا، دواؤں کے ساتھ لٹا کبوتر کے پروں کی ہوا بھی چاہیے۔“

لڑکے نے بڑی حسرت سے کہا، یوں کہ میں اس کے افسردہ چہرے کی طرف ایک

نک دیکھنے لگا۔

”ہاں ہاں بات تو ہے سوچنے کی، لٹا کبوتر کو نہیں جانا چاہیے.....“

”پھر میں کیا کروں، آپ ہی بتائیے بھائی جان..... میں تو بہت چھوٹا

ہوں نا، میری تو سمجھ میں نہیں آتا۔“

”میری سمجھ میں بھی نہیں آتا میاں..... اور سچی پوچھو تو میں بھی بہت

چھوٹا ہوں۔!“

”آپ چھوٹے ہیں.....“ وہ لڑکا کھلکھلا کر ہنس پڑا۔ ”آپ اتنے بڑے

ہیں واہ.....“ وہ لڑکا پھر قہقہے لگانے لگا۔ میں خاموشی سے بدستور اسے دیکھتا رہا اور دل ہی

دل میں کہا۔ ”میاں تم ہنس رہے ہو؟“

”بھائی جان ایک اور بات پوچھوں؟“ اس نے ذرا ٹھہر کر دوسرا سوال کیا۔

”پوچھو میاں وہ بھی پوچھ ڈالو.....“

”آپ اتنے اُداس، بھائی جان آپ کبھی ہنستے کیوں نہیں؟“

میراجی چاہا سچ سچ کہہ دوں، کیسے ہنسوں میاں، اس کا رگہ شیشہ گری میں ہنسنا کوئی
کھیل ہے؛ مگر اس معصوم بچے کو جو ذرا دیر پہلے لقا کبوتر کے چلے جانے کی فکر میں اُداس تھا، اور
اب ذرا دیر پہلے قہقہے لگا رہا تھا، کچھ نہیں بتا سکا۔ فقط پیار سے اُسے دیکھتا رہا۔

”بھائی جان میں آپ کو ہنسا دوں.....؟“ وہ لڑکا بڑی محبت سے میری طرف
بڑھا اور میری آنکھوں میں آنکھیں ڈال کر کہا..... “آپ کہئے تو میں آپ کو ہنسا دوں؟“
پہلے تو میں چونکا دفعتاً مجھے عجیب سا لگا، نا سمجھی میں اس لڑکے نے ذرا اپنے قد سے
بڑی بات کہہ دی تھی۔ پھر میں نے ذرا محبت سے تاکید کی۔

”میاں آہستہ بولو۔ دھریے جاؤ گے، کسی نے سن لیا تو، پولس والوں کو خبر دے
گا کہ یہ کیسا لڑکا ہے کہ اس کی بہن بیمار پڑی ہے اور اس کا لقا کبوتر بھی چلا جانے والا
ہے، اور یہ ہے کہ خود ہنستا بھی ہے اور دوسروں کو بھی ہنسانے کی سوچتا ہے۔ ہوش کے ناخن لو
میاں، مفت میں پکڑے جاؤ گے۔“

”بلا سے پکڑ لیا جاؤں گا۔“ لڑکے نے حوصلے سے کہا۔ “آپ کہئے تو ہنسا دوں آپ کو۔“

”ہنسا دو میاں بڑا کرم ہوگا، بڑی مہربانی ہوگی تمہاری.....“

”تو پھر دوستی کیجیے۔“ اس نے دوستی کے لیے اپنا ہاتھ آگے بڑھایا۔

”تم سے دوستی؟ ارے چھٹنگی، تمہارے لٹے لٹے تو میرے بیٹے ہیں، میں تو

تمہارے باپ کے برابر ہوں۔“

”تو کیا ہوا، باپ بھی تو دوست ہوتے ہیں۔ میرے مولوی جی کہتے ہیں، اچھے

باپ اپنے بچوں کے دوست بھی ہوا کرتے ہیں۔“

”یہ بات ہے..... تو ہو دوست تمہارا آج سے۔“ میں نے اس کے ننھے

سے خوب صورت ہاتھ میں اپنا ہاتھ دے دیا۔

”پھر چلیے میرے ساتھ ندی کی طرف، وہاں آپ اور ہم دو ہی ہوں

گے۔ وہاں میں آپ کو ایک چیز دکھاؤں گا۔“

اور وہ لڑکا مجھے گھینتا ہو اندی کی طرف لے چلا۔ میں پیچھے پیچھے اور وہ آگے

آگے۔ راہ گیر پلٹ پلٹ کر ہماری دوستی کو دیکھتے رہے اور ہم پلٹ پلٹ کر راہ گروں کو تک

رہے تھے۔ جن کے کوئی دوست تھے بھی یا نہیں، جن کے کوئی ایسے پیارے بیٹے تھے بھی

یا نہیں۔ اور پھر، جب ہم ندی کے قریب پہنچے تو اس نے پہلے تو چالاک نگاہوں سے دائیں

بائیں دیکھا، ہر طرف سے اطمینان ہو گیا تو اس نے اپنے نیکر کی جیب سے ماچس کی ایک ڈبیہ

نکالی، مسکرایا، میری طرف پلٹا اور گہری سرگوشی میں بولا۔ ”اس میں ہے.....“

جواب میں میں نے بھی اتنی ہی ہوشیاری سے پہلے بائیں طرف دیکھا، دائیں

طرف دیکھا، جب ہر طرف سے اطمینان ہو گیا تو اتنی ہی سرگوشی میں پوچھا۔

”کیا ہے اس میں؟“

”یہ ہے، یہ ہے اس میں۔“ لڑکے نے کہا اور جھٹ سے ماچس کے اندرونی حصے

کو باہر ڈھکیل دیا۔ ماچس کی ڈبیہ میں میری آنکھوں کے سامنے ایک بے حد خوش رنگ تلی نیم

جان سی پڑی تھی، جو باہر کی ہو اور دھوپ لگتے ہی پھڑ پھڑانے لگی۔ اس کے ننھے ننھے پروں

کے ارد گرد زعفرانی رنگ بکھرا ہوا تھا، اور پروں کے عین درمیان زیرہ کے برابر سرخی

تھی۔ اور اس کے چاروں طرف گلابی رنگ سا چھٹکا ہوا تھا اور پروں کے کناروں پر افشاں

چمک رہی تھی۔ ڈوبتے سورج کی روشنی میں وہ بے حد حسین دکھ رہی تھی۔

میں تتلی کو غور سے دیکھتا رہا تھا اور ذرا دیر رنگوں کی دنیا میں کھویا رہا..... جب تک میں ڈوبتا ابھرتا رہا، وہ لڑکا اتنے ہی انہماک سے میرے چہرے کے خط و خال پر کچھ ڈھونڈتا پھرا۔ میں نے تتلی کی طرف سے نظر اٹھائی، اس لڑکے کی طرف دیکھا تو وہ قدرے افسردگی سے میری طرف پلٹا..... “آپ تو عجیب ہیں بھائی جان۔ آپ تو تتلی کو بھی دیکھ کر خوش نہیں ہوئے۔“

”ہاں میاں.....“ مگر میں چونک اٹھا۔ اس دس برس کے بچے نے تو مجھے بہت دور پہنچ کر پکڑ لیا۔ ”یہ تم نے کیا کہہ دیا کہ میاں میں.....“

”ہاں، بھائی جان.....“ اس نے قطعہ کلام کرتے ہوئے کہا۔ ”آپ تو تتلی سے بھی خوش نہیں ہوئے۔ کیسے ہماری دوستی نبھے گی.....؟“

”نہیں نبھے گی میاں، کبھی نہیں نبھے گی.....“

میں یہ کہہ کر آگے بڑھ گیا، مگر ساتھ ساتھ تیزی سے چلتے ہوئے وہ لڑکا بھی ہم راہ رہا..... “لیکن بھائی جان وہ میرا لقا کبوتر، وہ گاڑی.....“

دوسرے دن میں بازار کے سارے لوگوں سے کہتا پھرا، جوتے گانٹھنے والے موچی سے، کپڑے بیچنے والے بزاز سے، بھیڑوں میں گھرے رہنے والے ڈاکٹر سے، روٹی اور وال بیچنے والے سے، راہ گیروں سے، سفید پتلون والے سے، تیز رفتار بابو سے، بوجھ ڈھونے والے قلی سے، رنگین ڈوپٹے والی خاتون سے جو سڑک پر ہولے ہولے یوں چلتی ہے گویا سارے زمانے کو روند کر گزر جانے کا فیصلہ کر چکی ہے، دونوں سیاست دانوں سے، جو

آپس میں سازشی انداز کی گفتگو میں مصروف لپکے چلے جا رہے تھے۔ ایک ایک آدمی سے پوچھتا پھرا، تیز رفتار گاڑیوں کو روکنے کی ناکامیاب کوشش کی، کہ دس سالہ بچے کی جوان بہن لاقوہ کی مریض ہے اور حکیم جی نے دواؤں کے ساتھ لقا کبوتر کے پروں کی ہوا کے لیے کہا ہے اگر یہ گاڑی والے بچے کے کبوتر کو بھی لے گئے تو پھر کیا ہوگا.....؟

مجھے کسی نے جواب نہیں دیا، سب اپنی دنیا میں مصروف رہے۔ اس لیے میں دس سالہ بچے کے سوال کو پی گیا اور کوئی جواب نہیں دے سکا۔ مجھے افسوس تھا، اُداس سر جھکائے چلا جا رہا تھا۔ میرے پاؤں تھک گئے تھے۔

دو پہرے سے شام ہونے کو آگئی تھی۔ سرمئی اندھیرے کا جنم ہونے والا تھا کہ میری نظر چوک کے ایک کوٹھے پر گئی، جہاں شہر کی مشہور رنڈی منی بائی بالکونی میں کھڑی بال سنوار رہی تھی، منی بائی کے سامنے اڈے پر اس کا طوطا دائیں بائیں گردن گھما کر جھوم رہا تھا اور وہ اپنے بالوں میں کنگھی کرتی جا رہی تھی۔ اور طوطے کو پڑھاتی بھی جا رہی تھی۔

میں چپکے سے کوٹھے پر چڑھ گیا۔ اس کے کمرے کو عبور کر کے بالکونی میں عین منی بائی کی پشت پر کھڑا ہو گیا۔ منی بائی میری آمد سے مطلق بے خبر طوطے کو پڑھانے میں محو تھی۔ بولو میاں مٹھو، نبی جی روزی بھیجو.....“

میاں مٹھونے اڈے میں دائیں بائیں جانب رکھی ہوئی دونوں پیالیوں کو گردن گھما کر دیکھا، پھر ایک پیالی پر جھک کر۔۔۔۔۔۔ منی بائی کی طرف مخاطب ہو کر بولا ”نبی جی روزی بھیجو.....“ ”نبی جی روزی بھیجو.....“

”نبی جی روزی بھیجو۔“ طوطے نے اسی طرح اکڑ کر کہا۔

”سو میں آ گیا۔“ اس کے پیچھے کھڑا، میں نے آہستہ سے کہا۔ منی بائی سن کر چونک اٹھی۔ اس نے پلٹ کر مجھے گھورا، ذرا دیر کو سہم گئی، پھر ذرا ڈپٹ کر بولی۔ ”تم کیسے چلے آئے جی، کون ہو؟“

”سیڑھیوں سے جی، مجھے نہیں پہچانا، منی بائی، مجھے نبی جی نے تمہارے پاس بھیجا ہے۔“ منی بائی یہ سن کر ہنس پڑی۔ ”اچھا اچھا جی چلو ادھر بیٹھو تخت پر۔“ اس نے کنگھی کے دانٹوں سے سنہرے بالوں کا گچھا نکالا۔ اسے گولی بنا کر اس پر تھوکا پھر نیچے سڑک پر پھینک دیا۔

”بڑی طوطا چشم ہو منی بائی۔ ذرا سے میں طوطے کی طرح رنگ بدلتی ہو؟“ جواب میں منی بائی نے ایک اور رنگ بدلا اور مسکرا پڑی۔

تخت پر بیٹھتے ہوئے میں نے اس کے قدموں پر چودہ روپے کے ایک ایک کے نوٹ رکھ دیے۔

”میرے پاس اتنے ہی ہیں جی، تمہارے نبی جی نے آج بڑے غریب آدمی کو ادھر بھیجا۔“

”نہیں جی یہ بھی کیا کم ہیں..... ہم تو اپنے آقاؤں کی خدمت کرنا چاہتے ہیں۔“ لیکن بہت دیر ہو گئی اور میں نے منی بائی سے کوئی خدمت نہیں لی تو وہ جھلاتی گئی۔ ”یہاں کا ہے کو آئے ہو جی..... اور یہ روپے کیوں دیے.....؟“

”منی بائی برانہ مانو، میں تو صرف اس لیے آیا ہوں کہ تم سے بھی پوچھ دیکھوں، تم کیا کہتی ہو؟“

”کاہے کے بارے میں.....؟“

”یہ جو آج کل ہر روز دوپہر میں پرندہ پکڑنے والی گاڑی آتی ہے، اس کو دیکھتی ہو؟“

”ہاں دیکھتی ہوں کبھی کبھی.....“

”تو تمہیں کیسا لگتا ہے.....؟“

”اچھا جی..... اچھا لگتا ہے..... پیلے پیلے لال لال خوب صورت

شیشوں میں سے پرندے چمکتے ہوئے بہت بھلے دکھتے ہیں۔“

”بہت دور سے دیکھتی ہوتا..... جتنی دور سے تمہیں تمہارے چاہنے والے

دیکھتے ہیں۔“

”ہاں جی، اس بالکونی سے.....“

”منی بائی، کسی دن نیچے جا کر قریب سے دیکھو.....“

”وہ کیوں، مجھے اتنی فرصت نہیں جی۔“ منی بائی نے ناگواری سے میری اور

دیکھا، پھر غالباً اسے میرے چودہ روپے کے نوٹ یاد آ گئے تو وہ مسکرا پڑی۔ ”تم مجھے ذرا

قریب سے دیکھو نا جی.....؟“

”سو تو دیکھ ہی رہا ہوں منی بائی اور تم بھی دیکھ لو گی جس دن گاڑی والے تمہارے

طوطے کو پکڑ کر لے جائیں گے.....“

”میرے طوطے کو کیوں لے جانے لگے جی۔“ منی بائی نے کڑک کر برکتہ

کہا۔ ”یہ کوئی سڑکوں پر پھرنے والا آوارہ پرندہ ہے، یہ تو پالتو ہے میرا ہیرا من۔“

”ہاں منی بائی پہلے تو سڑکوں پر پھرنے والے پرندے کو پکڑیں گے

پھر..... کچھ دنوں بعد..... لال لال، پیلے پیلے خوب صورت شیشوں کے پیچھے

سے اور پرندوں کے درمیان یہ تمھارا ہیرامن طوطا دیکھنے میں کتنا اچھا لگے گا۔ تم دیکھو نہ دیکھو، سڑک پر چلنے پھرنے والے لوگ باگ اور دوکان میں سودا سلف بیچنے والے بچے ضرور دیکھیں گے اور سڑک پر، جو پرندے والی گاڑی والے دونوں آدمی سکے پھینک دیتے ہیں، ان سکوں کو اور لوگوں کے ساتھ تم بھی چننے لگو گی اور یہ بھول جاؤ گی..... کہ.....“

کیا بھول جاؤں گی جی.....؟ بہت سے سکے مل جائیں تو ہیرامن کو کون روتا ہے۔ گاڑی والے اگر ڈھیر سارے سکے پھینک دیں گے تو میں سب چن لوں گی..... اور بازار سے نیا طوطا لے آؤں گی!“

”اے منی بائی، ہوش کے ناخن لو، یہ دنیا ہے اور دنیا سالی بڑی مطلبی ہوتی ہے مان لو..... بازار میں طوطا نہ ملا اور ملا تو ایسا پڑھنے والا نہ ملا، اور پڑھنے والا بھی مل گیا تو اس کی زبان میں یہ تاثیر.....“

منی بائی کھلکھلا کر ہنس پڑی، اور کچھ دیر تک ہنستے رہنے کے بعد بولی۔

”واہ بہت اچھا بولتے ہو جی، کہاں رہتے ہو؟..... کیا کام کرتے ہو؟“

”کہانیاں لکھتا ہوں منی بائی، رہنا وہنا کیا، جہاں پایا رہ لیا، جہاں چاہا سولیا۔“

”اے کہانیاں لکھنا بھی کوئی کام ہوا۔ لگتا ہے تم تو ہم سے بھی گئے گزرے

ہو..... تمھارا دھندہ تو ہمارے دھندے سے بھی گیا گزرا لگتا ہے جی..... کیوں جی۔“

”ہاں منی بائی، تم تو ذرا سے میں اکٹھے چودہ روپے رکھوا لیتی ہو اور مجھے چودہ

روپے حاصل کرنے کے لیے آٹھ کہانیاں لکھنا پڑتی ہیں۔ دو روپے فی کہانی کے حساب سے

خریدنے والے دیتے ہیں۔“

”دوروپے فی کہانی..... یہ تو بہت کم ہوتے ہیں۔“ منی بائی نے مایوسی سے کہا، اچانک اسے کوئی بات یاد آگئی، دوروپے فی کہانی کے حساب سے آٹھ کہانیوں کے سولہ روپے بنتے ہیں..... باقی دوروپے بھی نکالو جی..... جلدی کرو۔“

”ہاں جی بنتے تو سولہ روپے ہیں، مگر ایک کہانی تو ناپ تول میں چلی گئی؟“

”ناپ تول میں؟ ارے واہ“ منی بائی پھر ہنسی۔ ”ناپ تول میں کیسے چلی گئی؟“

”وہ ایسے کہ جب جریدے والے کے پاس پہنچا اور اسے آٹھوں

کہانیاں پڑھائیں تو وہ جھٹ اندر سے ترازو لے آیا۔“

”ترازو؟ کہانیاں کیا تول کر سکتی ہیں؟؟“

”خدا کا شکر ہے منی بائی ابھی تک تو تول کر سکتی ہیں، کچھ دنوں بعد دیکھنا بے تولے

بیچنا پڑیں گی۔“

”اچھا اچھا، پھر وہ ترازو لے آیا.....“ منی بائی نے دل چسپی سے کہا۔

”ہاں ترازو لے آیا۔ ڈنڈی ملائی تو ایک طرف پاسنگ تھا۔ اس نے جھٹ آدھی

کہانی نوچ لی اور دوسری طرف والے پلڑے پر رکھ دی۔ جب پاسنگ برابر ہو گیا، ایک طرف

وزن کے سات پتھر رکھے اور دوسری طرف ساڑھے سات کہانیاں۔“

منی نے کہا۔ ”وزن کے سات ہی پتھر رکھے گئے ہیں، دیکھو تو کہانی والا پلڑا کتنا

جھک آیا ہے..... آدھی کہانی تو تم نے پہلے لے لی.....“

”پہلے لے کر آدھی کہانی کیا میں کھا گیا، پاسنگ نہ ملا تو ترازو کا؟“ جریدے

والے نے چڑ کر کہا۔

”بات سچ تھی۔“ میں نے جلدی سے کہا۔ ”اچھا ٹھیک ہے، تم سچ کہتے ہو، پھر دوسری طرف کا پلڑا جواتا جھک آیا ہے۔“

منی بائی، یہ سن کر جریدے والا بگڑ گیا، ترشی سے کہا۔ اتنا جھک گیا تو دم نکل گیا تمہارا، کیا سونا تول رہے ہو، کہانیاں ہی تو ہیں۔“

”سچ ہی کہا جریدے والے نے۔“ منی بائی نے میری طرف ہم دردی سے دیکھتے ہوئے کہا۔

پھر مجھے دل برداشتہ دیکھ کر منی بائی نے دکھ سے کہا۔ ”واقعی ہمارا دھندہ تمہارے دھندے سے بہت اچھا ہے۔“

”ہاں منی بائی بہت اچھا ہے۔ اسی لیے کبھی کبھی جی چاہتا ہے کاغذ قلم پھینک تمہارا والا دھندہ ہی شروع کر دوں۔“

یہ سن کر منی بائی بے ساختہ ہنس پڑی اور جلدی سے دونوں ہاتھوں سے چہرے کو ڈھک لیا۔

”اللہ، ایسا نہ کر بیٹھنا جی، ورنہ مفت میں ہماری روٹی ماری جائے گی.....“

بہت دیر تک ہنستے رہنے کے بعد جب منی بائی تھک گئی تو اسے کچھ یاد آیا۔

”اچھا جی، ایک کہانی ہم پر لکھو.....“

”نہیں منی بائی تم پر تو بہتوں نے کہانیاں لکھی ہیں، میں تو تمہارے طوطے پر ایک

اچھی سی کہانی لکھنا چاہتا ہوں“

”لکھو جی، ضرور لکھو..... میرے طوطے پر ہی لکھو.....“ منی بائی نے

سرت سے کہا۔ ”مگر کیا لکھو گے؟“

”یہ لکھوں گا کہ..... پرندہ پکڑنے والی گاڑی آگنی ہے، اور اب، جب بازار کے سارے پرندے ختم ہو چکے ہیں۔ رنگین شیشوں سے گھری ہوئی گاڑی والے دونوں زہریلی آنکھوں والے آدمی چاروں اور گھوم کر ڈھونڈتے پھر رہے ہیں کہ کہیں سے کوئی پرندہ ہاتھ آجائے، کہیں سے کوئی گور یا قمری، بلبل، کہیں سے کوئی کرک، نیل کنٹھ، کوئی مینا، کوئی طوطا دکھائی پڑے۔ اتنے میں ان کی چاروں زہریلی نگاہیں، تمہارے طوطے پر پڑتی ہیں اور وہ دونوں کھل اٹھتے ہیں۔ پھر لمبے بانس والا آگے بڑھتا ہے اور چپکے سے طوطے کے بانس بازو پر لسدار رطوبت والے گچھے کو چھوا دیتا ہے۔ طوطا پھڑ پھڑاتا ہے، تھر تھراتا ہے، اڑنے کی کوشش کرتا ہے اور برسوں کے اڈے کو غیر محفوظ جان کر بالکونی کی ریلنگ کا سہارا لینا چاہتا ہے، مگر نہیں لے پاتا اور تڑپتا ہوا نیچے آرہتا ہے۔ جہاں وہ آدمی کھڑا ہوتا ہے۔ وہ لپک کر طوطے کو اٹھاتا کہ طوطا..... چیس..... س..... کی آواز سے زور سے چیختا ہے، پھڑ پھڑاتا ہے۔ پھر پتہ نہیں اس کی ساتھ چھوڑتی ہوئی قوت پرواز کہاں سے لوٹ آتی ہے وہ ذرا اوپر اڑتا ہے لیکن پھر گرتا پڑتا ہے۔

وہ آدمی جس کی کمر سے گاڑی والی رسی بندھی ہوتی ہے، اپنے دوسرے ساتھی کو دیکھتا ہے اور اطمینان سے مسکراتا ہے، جس کے جواب میں اس کا رفیق پہلے اپنے ساتھی کو دیکھتا ہے، پھر فرش پر ہانپتے ہوئے طوطے کو دیکھتا ہے۔ اس کے بعد پھر اپنے ساتھی کو دیکھ کر اطمینان سے مسکراتا ہے اور آہستہ سے آگے بڑھ کر طوطے کو اٹھانے کے لیے جھکتا ہے۔

لیکن دفعتاً طوطا اس کی گرفت میں آنے کی بہ جائے تڑپ کر اچھلتا ہے اور اس کی

کنپٹیوں پر جھپٹتا ہے اور گردن کا گوشت نوچ لیتا ہے۔

اس آدمی کے منہ سے چیخ نکلتی ہے جسے سن کر اس کا دوسرا ساتھی لپکتا ہے اور طوطے کی گردن پر ہاتھ ڈالنا ہی چاہتا ہے کہ طوطا گھور کر دوسرے آدمی کو دیکھتا ہے۔ اس کی چھوٹی چھوٹی آنکھیں پھیل جاتی ہیں اور ان میں لہو اتر آتا ہے۔ وہ اپنی پوری طاقت کو سینٹا ہے اور دہل کر دوسرے آدمی پر بھی حملہ کرتا ہے اور اس کے سارے چہرے کو نوچ کر لہو لہان کر دیتا ہے۔ وہ آدمی بھی جھلا اٹھتا ہے، اور جلدی سے اپنے دونوں ہاتھوں کی مدد سے طوطے کو اپنے سے الگ کرتا ہے اور اسے زور سے زمین پر پھینک دیتا ہے۔

اب دونوں طوطے کے اطراف کھڑے اسے حیرت سے دیکھ رہے ہوتے ہیں اور طوطا آہستہ آہستہ ٹہلتا ہوا کبھی پہلے آدمی کی طرف جاتا ہے، پھر اسی اطمینان خاطر سے ٹہلتا ہوا دوسرے آدمی کی طرف جاتا ہے، اور دونوں کو اپنی خون آشام نظروں سے گھور رہا ہوتا ہے.....

”..... اور اتنے میں۔“ منی بانی جلدی سے کہہ اٹھتی ہے۔ ”میں لپک کر آجاتی ہوں اور اپنی چادر اس پر ڈال دیتی ہوں اور پرندے کو پکڑ کر گاڑی والے کے حوالے کر دیتی ہوں اور اس سے بہت سے.....“

”..... جب بہت سے پیسے ملنے والے ہوں تو کیا میں طوطے کو یہ سب کرنے دوں گی.....“

منی بانی حقارت سے میری طرف دیکھتی ہے، اور تھوک دیتی ہے ”ایسی ہی کہانی لکھی جاتی ہے..... جی؟“

جواب میں میں منی بائی کے چہرے کو دیکھتا ہوں۔ اڈے پر ادھر سے ادھر ہوتے ہوئے طوطے کو دیکھتا ہوں اور پھر ایک بار پلٹ کر طوطے کو دیکھتا ہوں.....

پھر گاڑی والے منی بائی کے نبی جی سے ”روزی بھیجو“ کی منت کرنے والے طوطے کو بھی لے جاتے ہیں۔ پھر رفتہ رفتہ شہر سونا ہوتا جاتا ہے۔ کہیں کوئی پرندہ، کوئی گوریا، کوئی بلبل، مینا، طوطا، کوئی مرغ، کوئی فاختہ نظر نہیں آتی۔

شام ڈھلے، درختوں پر بسیرا لینے والی چڑیوں کی چہکار سنائی نہیں دیتی، لاجوردی آسمان پر سفید بگلے، توازن سے اڑنے والے بگلے بھی دکھائی نہیں دیتے، بھری دوپہر کی خاموش فضا میں چیلوں کی درد بھری چیخ بھی سنائی نہیں دیتی، کبوتر کی غمغموں، چسپے کی پی کہاں، مینا کی ٹوئیں ٹوئیں کی آواز سے کان محروم ہو جاتے ہیں، حتیٰ کہ مولوی صاحب کے مرغ کی اذان بھی کہیں کھو گئی ہے۔

لیکن بازار اور رونق بازار میں کوئی فرق نہیں آتا۔ خرید و فروخت جاری ہے، شور شرابہ، یکہ والوں کی کھٹ کھٹ، ٹم ٹم والوں کے گھوڑوں کی گھنٹیاں بجتی رہتی ہیں، لمبی اور خوب صورت کاریں زوں زوں کر کے گزر جاتی ہیں، آمدورفت جاری ہے، کاروبار بہ دستور ہے، خریدنے والے اسی طرح بازار کی دوکانوں پر جتے رہتے ہیں اور بیچنے والے اسی انہماک سے سودا سلف بیچ رہے ہیں ایک ہنگامہ ہے کہ جاری ہے، ایک دوڑ ہے کہ رکنے کا نام نہیں لیتی۔

پھر دن ڈھلتا، پھر رات آتی ہے اور اپنے تمام چھوٹے بڑے، کھرے کھوٹے، سچے جھوٹے بچوں پر آرام کی، سکون کی چادر تان دیتی ہے۔ پھر رات بھی چلی جاتی ہے، پھر صبح نمودار ہوتی ہے اور خلقت بیدار ہوتی ہے۔

اب پرندہ پکڑنے والی گاڑی کم آتی ہے۔ دو چار دنوں میں، آٹھ دس دنوں میں، پندرہ بیس دنوں میں ایک بار آتی ہے۔ رنگین شیشوں میں سے ایک آدھ پرندہ، حیرت سے بازار والوں کو دیکھ رہا ہوتا ہے۔ گاڑی والے ادھر ادھر تیز نگاہوں کا جال پھینکتے، پھر سمیٹتے اور چاروں اور متجسس نظروں سے دیکھتے، ڈھونڈتے ڈھانڈتے آہستہ آہستہ چھوٹے چھوٹے قدم رکھتے چلے جاتے ہیں، کبھی کچھ ملتا ہے کبھی کچھ نہیں ملتا، کوئی پلٹ کر نہیں دیکھتا۔

ایک ایسا ہی دن تھا، دھوپ بہت سخت تھی، ہوا گرم تھی، فضا میں دھول اڑ رہی تھی، جھکڑ چل رہے تھے، جسموں سے پسینہ بہ رہا تھا اور سانس دھونکنی کی طرح گرم گرم ہوا پھینک رہی تھی کہ گاڑی آگئی۔

گاڑی آگئی، پرندہ پکڑنے والی گاڑی آگئی.....

گاڑی عین چوک پر کھڑی ہوگئی۔ رنگین شیشوں کے اندر ایک ہی پرندہ تھا، جو ادھر ادھر سب سے سب سے قدم ٹہل رہا تھا۔ سفید سا، اس کی دم مور کی طرح کھلی تھی، اور آنکھوں میں افسردگی جھلک رہی تھی۔ ابھی گاڑی ٹھہری ہی تھی کہ دوڑتا ہوا، وہ دس سالہ بچہ آپہنچا۔ اس نے پہلے گاڑی والوں کو دیکھا، پھر شیشے کے اندر جھانک کر دیکھا، ذرا دیر تک دیکھتے رہنے کے بعد دفعتاً اس نے لپک کر شیشے کے چھوٹے سے دروازے کو کھول دیا۔

اتنی ہی پھرتی سے بانس والے آدمی نے اس کے ہاتھ کو جھٹکا دیا، پھر دروازے کو بند کر دیا اور جیب سے بہت سارے سکے نکال کر سامنے اچھال دیے۔ لڑکے نے سکوں کی طرف دھیان نہیں دیا۔ بانس والے آدمی نے اس کے ہاتھ کو پکڑ کر اسے ایک طرف دھکا دے دیا اور پھر سکے اچھال دیے، لڑکے نے سکوں کی طرف دیکھا بھی نہیں۔ گاڑی تیزی سے چلنے

لگی اس کے پیچھے پیچھے بانس والا آدمی تیز تیز قدموں سے چلنے لگا، پھر گاڑی اور تیز ہوگئی۔ آدمی کے قدم بھی تیز ہو گئے۔ اب وہ دوڑنے لگے۔

لڑکا کچھ دیر خاموش، حیرت اور افسردگی سے تکتا رہا پھر جانے کہاں سے اس کے قدموں میں بجلی کی سی جھپٹ آگئی۔ اس نے دہل کر بھاگتی ہوئی گاڑی کو دیکھا، پھر دوڑتا ہوا اسے جالیا اور شیشوں پر زور سے گھونسا مارنے والا ہی تھا کہ بانس والے آدمی نے اس کے وار کو اپنے ہاتھ پر روک لیا اور بچے کو زور سے..... بہت زور سے دھکا دیا۔

لڑکا گیند کی طرح سڑک پر لڑھک گیا۔ اس کے سر اور گھٹنوں پر سخت چوٹ آگئی۔ اس کی آنکھوں تلے اندھیرا چھا گیا۔ اور دیر تک وہ سڑک کو تکتا رہا، پھر جب اس کی بیٹائی پر چھایا ہوا اندھیارا ہٹا اور اس نے غور سے دیکھا تو گاڑی دور ڈھلان پر تیزی سے بھاگی جا رہی تھی اور اس کے پیچھے صرف دھول ہی دھول تھی۔

لڑکے نے اُٹھنے کی کوشش کی لیکن اس سے اٹھا نہیں گیا۔ اس کے گھٹنوں کے درد نے اُٹھنے نہیں دیا۔ اور وہ پھر تلملا کر سڑک پر گر گیا۔

گاڑی آنکھوں سے اوجھل ہوگئی۔ گاڑی میں لگی چھوٹی چھوٹی گھٹنیوں کی سحر زدہ آواز کانوں سے اوجھل ہوگئی، اور بہت دیر ہوگئی..... بہت..... بہت دیر.....

جب بہت دیر ہوگئی تب وہ لڑکا سڑک پر سے اُٹھا پہلے اس نے اپنے لہولہان گھٹنوں کو دیکھا پھر اپنے کپڑوں کی دھول جھاڑی اس کے بعد اپنی آستین سے آنکھیں پونچھتے ہوئے تھکے تھکے قدموں سے چل کر میرے پاس آکھڑا ہوا۔

”بھائی جان لقا کو تر بھی چلا گیا.....“ اس نے گویا اپنے آپ کو اطلاع دی۔

”ہاں میاں، لقا بھی چلا گیا۔“ میں نے مایوسی سے جواب دیا۔

ذرا دیر تک وہ سڑک کی اور دیکھتا رہا۔ اس کی نظریں ڈھلان کی طرف دوڑ گئیں، جہاں کچھ بھی نہیں تھا۔ اس نے دھیرے سے نیکر کی اس ابھری ہوئی جیب پر ہاتھ پھیرا جہاں ماچس کی ڈبیہ تھی۔

”بھائی جان..... اس، اس تلی کو بھی لے جائیں گے نا؟“

“.....“

”جب تلیاں چلی گئیں تو کیا بچے گا شہر میں؟؟“

جواب میں میں خاموشی سے اس کے چہرے کی طرف دیکھتا رہا، جہاں آنسوؤں اور سڑک کی دھول کے ملے جلے نشان تا حال مایوسیوں کو نمایاں کیے ہوئے تھے۔ وہ لڑکا چونکا اور اس نے سامنے والی بڑی سی عمارت کی طرف اشارہ کیا۔

”بھائی جان، بھائی جان، وہ دیکھئے.....“

عمارت کے دروازے کے اوپر پتھر کا ایک پرندہ سر نہوڑائے بیٹھا تھا.....
میری اور اس دس سالہ معصوم بچے کی نگاہیں دیر تک پتھر کے اس پرندے پر لگی رہیں۔

قلم کار حضرات سے التماس ہے کہ وہ تحریریں صفحہ کی ایک جانب صاف اور خوش خط لکھ کر روانہ کریں۔ کمپوز ڈشده تحریریں پروف ریڈنگ کے بعد ہی ارسال کریں۔

غیاث احمد گدی کا افسانہ

”پرنده پکڑنے والی گاڑی“: ایک تجزیہ

خورشید اکرم

غیاث احمد گدی کا تعلق جدید افسانہ نگاروں کی نسل سے ہی تھا تاہم وہ اس طرح عالی جدیدیے نہیں تھے جو افسانے میں ناقابل فہم اور مبہم تجربوں پر بھی فخر رہے۔ اگرچہ ان کی حیثیت جدید تھی اور جدید افسانے کی ہموار کردہ زمین سے انہوں نے مقدور بھر خوب فائدہ اٹھایا۔ میرے خیال میں انہوں نے اس پکوان کو ذرا ٹھنڈا ہونے دیا، پھر کھایا۔ اس لیے نہ ان کا منہ جلانہ ہاضمہ بگڑا۔ جدید افسانہ نگاروں کے اس قافلے میں سریندر پرکاش واحد افسانہ نگار تھے جنہوں نے اپنے ہی قدموں کے نشان پر چلتے رہنے کے بجائے اپنے تخلیقی سفر کے لیے نئے راستے پئے۔ غیاث احمد گدی بنیادی طور پر سیاسی، سماجی شعور کے افسانہ نگار تھے اور معاشرے پر اثر انداز ہونے والے عوامل ان کی دلچسپی کا خاص موضوع تھے۔ ’پرنده پکڑنے والی گاڑی‘ غیاث کے اسی مخصوص مزاج کی نمائندہ اور مشہور ترین کہانیوں میں سے ہے۔

مختصراً بیان کیا جائے تو کہانی یوں ہے کہ شہر میں پرنده پکڑنے والی گاڑی آتی ہے۔ پرنده کو پکڑ کر لے جاتی ہے مگر لوگوں کو اس سے کوئی مطلب نہیں۔ شہر کا بازار پر رونق ہے، لوگ باگ اپنے کاموں میں مصروف ہیں۔ راوی جو کہ ایک افسانہ نگار ہے حلوائی سے بات کرتا ہے کہ جلسیوں پر یہ اتنی کھیاں تو اسے جواب ملتا ہے ”مگر تم کو کیا صاحب! تم کو تو نہیں

خریدنا“ اور مجھ کو کیا صاحب مجھ کو بھی تو نہیں کھانا“۔ پھر اس آگہی کے آشوب میں گرفتار افسانہ نگار کو ایک دس گیارہ سالہ لڑکا ملتا ہے جو راوی کی پریشانی میں شریک ہوتا ہے کیونکہ اسے ڈر ہے کہ ایک دن یہ پرندہ پکڑنے والی گاڑی اس کے لقا کو تر کو بھی لے جائے گی جس کے پروں کی ہوا سے اس کی لقوہ زدہ باجی کا علاج ہو رہا ہے۔ مگر وہ بچہ ہنس سکتا ہے کہ اس کی جیب میں دھری ماچس کی ڈبیا میں ایک خوش رنگ تلی ہے۔ مگر وہ افسانہ نگار نہیں ہنستا ”کیسے ہنسون میاں، اس کا رگہ شیشہ گرمی میں ہنسا کوئی کھیل ہے؟“ یہاں میں کہانی کے تسلسل کو روک کر ایک بات عرض کرنا چاہتا ہوں کہ دراصل یہ فقرہ غیاث کی پوری افسانہ نگاری کا منشور ہے۔ ان کی تمام کہانیوں میں تاؤ، گھٹن، افسردگی معاشرہ کی بے ضمیری، بے حسی پر تیکھا تبصرہ اور عمل نظر آتا ہے۔ خیر! کہانی کی طرف لوٹتے ہیں۔ پھر ایک روز وہ جو افسانہ نگار بھی ہے منی بائی کے کوٹھے پر پہنچ جاتا ہے جو اس کی آمد سے مطلق بے خبر اپنے طوطے کو پڑھانے میں مجتہی، ”بولو میاں مٹھو، نبی جی روزی بھیجو!“ وہ تو منی بائی کی روزی بن کر کوٹھے پر پہنچ جاتا ہے لیکن خود اس کی روزی کیا ہے۔ دور و پیہنی کہانی بلکہ اس سے بھی کم۔ جس پر منی بائی کہتی ہے۔ ”واقعی ہمارا دھندہ تمہارے دھندے سے بہت اچھا ہے۔“ مگر افسانہ نگار کی دلچسپی منی بائی میں نہیں اس کے طوطے میں ہے جس کے بارے میں اسے اندیشہ ہے کہ پرندہ پکڑنے والی گاڑی ایک دن اسے بھی لے جائے گی پھینکے ہوئے سکوں کے عوض۔ ”بہت سے سکے مل جائیں تو ہیرامن کو کون روتا ہے؟“ منی بائی کہتی ہے۔ تب اس طوطے کے تحفظ کی ذمہ داری افسانہ نگار اپنے قلم کو سونپتا ہے۔ وہ اپنی مفروضہ کہانی میں اپنی باغی روح طوطے کی جان میں ڈالتا ہے یوں کہ جب پرندہ پکڑنے والے طوطے کو دبوچنے کو ہوتے ہیں کہ طوطا ان پر حملہ کرتا ہے۔ وہ ایک کی

گردن کا گوشت نوج لیتا ہے اور دوسرے کے سارے چہرے کو نوج کر لہو لہان کر دیتا ہے..... مگر اس کے آگے کہانی کار بے بس ہے کیونکہ تبھی منی بائی جلدی سے کہہ اٹھتی ہے۔ ”میں لپک کر جاتی ہوں اور اپنی چادر طوطے پر ڈال دیتی ہوں، اس کو پکڑ کر گاڑی والے کے حوالے کر دیتی ہوں اور اس سے بہت سے.....“ جب بہت سے پیسے ملنے والے ہوں تو کیا میں طوطے کو یہ سب کرنے دوں گی.....؟ منی بائی حقارت سے میری طرف دیکھتی ہے اور تھوک دیتی ہے۔ ”ایسے ہی کہانی لکھی جاتی ہے..... جی؟“ تب کہانی کار ہونی کا احوال لکھتا ہے ”پھر گاڑی والے ’نبی جی روزی بھیجو‘ کی منت کرنے والے طوطے کو بھی لے جاتے ہیں۔ تا آنکہ ایک گرم دوپہر گاڑی کے رنگین شیشوں کے پیچھے لقا کبوتر بھی نظر آتا ہے جس کو آزاد کرانے کے لئے معصوم بچہ اپنی سی جدوجہد کرتا ہے لیکن بزور طاقت ناکام کر دیا جاتا ہے۔ لقا چلا گیا۔ اب راوی اور وہ معصوم بچہ سامنے کی اس بڑی سی عمارت کو دیکھ رہے ہیں جس کے دروازے کے اوپر پتھر کا ایک پرندہ سر نہوڑائے بیٹھا تھا۔

یہ جدید افسانے کے عروج کے زمانے کی کہانی ہے جب تجرید اردو افسانے کا غالب رجحان تھی۔ اس ذیل میں خالدہ اصغر کی کہانی ’سواری‘ کے حوالے سے بھی تھوڑی گفتگو لازمی ہے لیکن اس پر گفتگو آخر میں۔ اس وقت یہ نشان زد کرنا مقصود تھا کہ علامتیت سے اس کہانی نے بھی استفادہ کیا لیکن کہانی حقیقت پسند بیانہ اور علامت دونوں سطحوں پر چلتی ہے۔ بعد کی اردو کہانی نے کہانی کے ان دونوں طرزوں سے استفادہ کیا لیکن جب پرندہ پکڑنے والی گاڑی لکھی گئی تھی تب تک شاید ہمارے دیگر افسانہ نگار اس امتزاج کو برتنے پر اس قدر قادر نہ ہوئے تھے۔ علامتی افسانہ نگاروں کو چھوڑیں، اقبال مجید جیسے افسانہ نگار نے بھی

علامتیت کو قبول کیا تو پیٹ کے کچھوے جیسی ابہامی کہانی ہی لکھی۔ ایک کہانی کے حوالے میں اس عہد کے افسانے کے بعض خصائص پر گفتگو سے یہاں میرا منشا یہ ہے کہ ہم غیاث احمد گدڑی کے فکر و فن کو وسیع تناظر میں دیکھیں۔ جوان کی اس کہانی میں اپنی ارفع سطح پر پہنچتا ہے۔ کہانی سے چار شاخیں پھوٹی ہیں۔ ایک وہ رنگین شیشوں والی گاڑی ہے بقول منی بانی جس کے پیلے پیلے، لال لال خوبصورت شیشوں میں سے پرندے چمکتے ہوئے بہت بھلے دکتے ہیں۔ گویا عوام کا ایک طبقہ ایسا بھی ہے جسے یہ قید بھی بھلی لگنے لگی ہے۔ اور وہ دو پرندے پکڑنے والے۔۔۔۔۔ یہ دو کون ہیں۔۔۔۔۔ بے حد زرد روگیا جن کے اندر زندگی کی کوئی حدت نہیں، جذبات نہیں، اور آنکھیں نیم وا گویا بصیرت سے عاری۔ اور کمر خمیدہ یعنی زندگی کی طاقت سے محرومی کے کگار پر، پھر بھی پرندے، جو فطری آزادی کی علامت ہیں انہیں پکڑ پکڑ کر لئے جا رہے ہیں۔۔۔۔۔ سوال یہ کہ یہ دونوں کون ہیں۔ کہیں یہ ہمارے ملکی نظام کو چلانے والے دو بازو یعنی Legislative اور Executive تو نہیں۔ کاروبار حکومت انہی دونوں سے چلتا ہے۔ یہاں ممکن ہے کہ یہ سوال آئے کہ پرندوں کو پکڑ کر کیوں لے جایا جا رہا ہے اور کہاں..... تو کہانی یہ تو بتاتی ہے کہ گاڑی ”اتری علاقے کے سخت ڈھلان میں اتر چکی تھی“ لیکن کیوں، یہ نہیں بتاتی۔ شاید یہ کیوں وہ ہے جسے Beyond Poetry Question کہتے ہیں۔ کہانی ہر سوال کا شافی جواب دے یہ ضروری نہیں۔ ادب کی حد پرواز فضا تک ہے۔ وہ خلا جو کشش ثقل سے باہر ہے، وہاں تک رسائی علوم کی ہے۔ ادب انسانی دکھوں سے سروکار رکھتا ہے اس لیے وہ جاسوس کی طرح نادیدہ ہاتھ تک پہنچے بغیر بھی انسانی آلام کو بیان کر کے اپنا فرض ادا کرنے میں کامیاب ہو جاتا ہے۔

کہانی کی دوسری شاخ وہ معاشرہ ہے جس کو اس بات سے کوئی مطلب نہیں کہ اب ”درختوں پر بسیرا لینے والی چڑیوں کی چکار سنائی نہیں دیتی“ اس کے بازار اور رونق بازار میں کوئی فرق نہیں آتا۔ خرید و فروخت جاری ہے۔ شور شرابہ، پتے والوں کا کھٹ کھٹ، ٹم ٹم والوں کے گھوڑوں کی گھنٹیاں بجتی رہتی، لمبی اور خوبصورت کاریں زوں زوں کر کے گزرتی جاتی ہیں..... خریدنے والے اسی طرح بازار کی دکانوں پر جے رہتے ہیں اور بیچنے والی اسی انہماک سے سودا سلف بیچ رہے ہیں۔ ایک ہنگامہ ہے کہ جاری ہے۔ ایک دوڑ ہے کہ رکنے کا نام نہیں لیتی۔ اور اس معاشرے کے نمائندے کون ہیں؟

(i): سکتے چننے میں محو ہو جانے والے ”لین دین کا بازار اتنا جوان ہوتا ہے کہ اول تو گاڑی کی طرف کسی کی نظر ہی نہ اٹھتی۔ لیکن ان میں سے کسی کی نظر اٹھ بھی جاتی تو وہ سحر زدہ سا اس عجیب و غریب گاڑی اور اس کے خُسن کو دیکھنے میں کھو جاتا۔۔۔۔۔ کبھی ایسا بھی ہوتا کہ کوئی آدمی چونکتا اور زرا حوصلے سے اٹھتا“ گاڑی والے جب اس آدمی کو قریب آتے دیکھتے جو جھٹ اپنی لمبی جیب میں ہاتھ ڈالتے اور چند سکے نکال کر اس کی طرف اچھال دیتے۔ وہ آدمی سکے چننے میں ایسا محو ہو جاتا کہ اسے کسی چیز کا ہوش ہی نہ رہتا۔“

(ii): شہر میں بیماری پھیلی ہے تو کیا، وہ حلوائی ہے جو جلیبیوں کے ساتھ رس سے لت پت مکھی بھی تول کر منافع کما رہا ہے۔

(iii): وہ منی بائی ہے جو سکوں کے عوض اپنی عزیز شے کو بھی فروخت کر رہی ہے کہ بازار کھلا ہے تو وہ شے اور لے آئے گی۔ حالانکہ راوی جو پٹھے سے افسانہ نگار ہے اسے بتاتا ہے ”اے منی بائی، ہوش کے ناخن لو، یہ دنیا ہے۔ اور دنیا سالی بڑی مطلبی ہوتی ہے۔ مان

لو..... بازار میں طوطا نہ ملا اور ملا تو ایسا پڑھنے والا نہ ملا اور پڑھنے والا بھی مل گیا تو اس کی زبان میں یہ تاثیر.....“۔ بے جواب ہو جانے والی منی بانی کھلکھلا کر ہنس پڑتی ہے اور اپنے سمجھانے والے کو ہی لا جواب کر دیتی ہے۔

کہانی کی تیسری شاخ وہ افسانہ نگار ہے جو اپنی آگہی کے آشوب میں گرفتار ہے۔ وہ اپنی کہانی سے معاشرے کو جگانا چاہتا ہے، اس کی بے حسی اور بے ضمیری پر جھنجھوڑنا چاہتا ہے، لیکن معاشرہ ہے کہ بے خبر اپنے کاروبار میں منہمک ہے۔ اٹنے اس کا قلم خود استحصال کا شکار ہے۔ ذرا کہانی کی بے وقعتی تو ملاحظہ کیجئے کہ ایک تو دور روپے فی کہانی..... وہ بھی آٹھ کے چودہ ہی روپے۔ کیونکہ آدمی کہانی تو پاسنگ میں چلی گئی۔۔۔۔۔ باقی آدمی؟ جریدے والا بگڑ گیا۔ ترشی سے کہا ”اتنا جھک گیا تو دم نکل گیا تمہارا۔ کیا سونا تول رہے ہو۔ کہانیاں ہی تو ہیں۔“ ذراڑک کر آہ بھریوں..... تو آگے کچھ عرض کروں۔ یہ کہانی کا انتہائی خوبصورت ٹکڑا ہے۔ غیاث احمد گدی نے اپنی کئی کہانیوں میں افسانہ نگار کی معاشرے میں بے وقعتی، اس کے استحصال کو اجاگر کیا ہے لیکن اس کہانی کے اس حصے میں وہ افسانہ نگار کے دردِ دل کا سارا احوال سنانے میں کامیاب ہو گئے۔ وقت (جگہ) کی تنگی نہ ہوتی تو میں شاید یہاں پورا صفحہ نقل کرتا۔

کہانی کی چوتھی شاخ وہ معصوم بچہ ہے جو اپنی بیمار بہن کی محبت میں لقا کبوتر کے لیے فکر مند ہے حالانکہ خود اس نے ایک ننھی معصوم تہلی کو قید کر رکھا ہے۔ یہ معاشرے کے اس طبقہ کا نمائندہ ہے جو گرچہ بے حس، بے ضمیر، بے ایمان نہیں ہے لیکن اسے معاشرے کے آلام تب ہی نظر آتے ہیں جب ان کی اپنی زندگی ان سے متاثر ہوتی نظر آ رہی ہو جب کہ خود اپنی خوشی کے لیے وہ دوسرے کی آزادی سلب کرنے سے بھی دریغ نہیں کرتا۔ گرچہ اسے اس بات

کا شعور نہیں ہوتا۔

کہانی کی یہ جہتیں اگر اپنے کو آپ پر آشکار کرنے میں کامیاب ہیں تو آپ سامنے والی بڑی سی عمارت کے دروازے کے اوپر سر نہوڑائے بیٹھا پتھر کا پرندہ دیکھ سکتے ہیں۔

مزید اور مختصراً کہنا ہو تو دراصل یہ کہانی ملکی نظام کے خلاف ہے۔ غیاث، اس کہانی سے پہلے نکل واد پر ایک کہانی 'ناردمنی' لکھ چکے تھے۔ سن ستر تک آتے آتے ہماری intelligencia اپنے جمہوری نظام سے مایوسی کا اظہار کرنے لگی تھی۔ جدید نسل کے ہمارے بیدار شعور افسانہ نگار جدیدیت کے درآئندہ مسائل و موضوعات سے دامن چھڑا کر زمینی حقائق کی طرف متوجہ ہونے لگے تھے۔ فوری طور پر اسی موضوع نے ہمارے جدید افسانہ نگاروں کو سب سے زیادہ اپیل کیا۔ اس وقت میں تحقیقی طور پر تو یہ ثابت نہیں کر سکتا لیکن اپنے محدود مطالعے اور کمزور حافظے کو کرید کر دیکھ رہا ہوں تو خیال ہوتا ہے کہ شاید نظام کے جبر کے خلاف یہ اردو میں لکھی گئی ابتدائی کہانیوں میں سے ایک ہو جس کا سب سے نمایاں وصف شفاف حقیقت پسند بیانے میں علامتیت کا متوازن امتزاج ہے۔ یوں کہانی میں ایسا گہرا رمز پیدا ہوا ہے۔ جو اپنے ہم عصروں میں غالباً صرف غیاث احمد گدی کا خاصہ تھا۔

آخر میں پس نوشت کے طور پر اس کہانی پر تھوڑی سی گفتگو 'سواری' (خالدہ اصغر)

کے حوالے سے۔

میں نے کہانی کی ارفع فہم رکھنے والے کئی لوگوں سے سنا ہے کہ جب 'سواری' لکھ دی گئی تو پھر پرندہ پکڑنے والی گاڑی، لکھنے کی کوئی ضرورت نہیں رہ گئی تھی۔ میں خود کو تا حال اس خیال سے کچھ متفق پاتا رہا۔ لیکن 'پرندہ پکڑنے والی گاڑی' کے تجزیے کا بار آپڑا تو میں نے

حال ہی میں 'سواری' ایک بار پھر پڑھی۔ یہاں اس و آں کے درمیان مقابلہ آرائی مقصود نہیں ہے۔ لیکن حافظے میں دونوں کہانیاں تازہ ہیں اس لیے اپنی ٹوٹی پھوٹی رائے قلمبند کر دوں تو کیا ہرج ہے۔ غیاث احمد گدی کی کہانی واضح طور پر جمہوری نظام کے خوشنما جبر کے خلاف ہے جس کا احساس ابھی معاشرے کے حساس طبقے کو ہوا ہے یا اس معصوم کو جس کی متاع عزیز پر اس جبر کا عذاب اتنا لازمی و قریب ہے۔ 'سواری' بے پنے فوجی حکومتوں کے جبر میں گھٹتے گھٹتے اس معاشرے کی کہانی ہے جس کی بدبو پورے سماج میں پھیل چکی ہے۔ سواری کہانی کی فضا اول تا آخر علامتی ہے، تجریدی ہے۔ کرداروں کی یہاں تجسیم نہیں ہوتی۔ وقوعات کی زمینی حقیقت نہیں ہے۔ راوی کے اپنے بیان میں اس کی بیوی اور بچہ آتے ہیں مگر وہ گوشت پوست کے وجود کم Manequinn زیادہ لگتے ہیں۔ دفتر کے ساتھی بھی کہانی کے ایک سرے کو سہارا دینے بھر ہی کام آتے ہیں۔ اس سے آگے اس کہانی کی کہانویت ہمارے ذہن سے محو ہو جاتی ہے۔ البتہ افسانے کا دھندلکا اپنی گہری تاثیریت کے ساتھ حافظے میں جگہ بنا لیتا ہے۔

غیاث کی کہانی، جیسا کہ میں نے اوپر عرض کیا علامتیت اور شفاف بیان کا نہایت حسین امتزاج ہے۔ معنوی طور پر یہ سواری سے الگ ہونے کے علاوہ فنی طور پر بھی 'سواری' سے مختلف ہے۔ کیا ان میں سے کسی کہانی کو دوسری پر کوئی فوقیت حاصل ہے یا ایک دوسری کے عدم جواز کی دلیل بن سکتی ہے؟ ●●